

# *NU LWITIKO, MOSE*

 Ndaga ugwe, Nkundwe Neville. Ulubunju ulununu, mwebakundwe. Ikyene kinunu ukuya apa umwisyugu mu nyumba. Kangi une ninogonaga pamo linga une namwegaga Nkundwe Neville ukulumbiliila ulubunju ulu, une angali ngelile namayolo aga. Kangi polelo une naketaga kunyuma uko ku kamanyilo ka sukulu ya Pandungu ukuya ka lubunju ulu. Kangi fyofindunki... Linga Untwa ikwitikisya, uswe tukugelaga uku—ukuya nako akamayilo ka Pandungu aka.

<sup>2</sup> Lilino, igyene gikindilemo imilungu mibili lilino, ukufwana, ukufuma papo une nisege. Kangi une ndinalo ulutende fiyo muno umwe mukumanyila, mpaka, pambombo pala, une ndinkuya naloliloli, naloliloli nkatale kangi une ndinkutoligwa nukukindilila. Kangi une ndikufimbilisigwa ukwisa kuno ku lutusyo ulunini itolo. Kangi une negilepo amasiku matatu ukubuka kula ku Wolf Creek Dam, ukwingilila mu Kentucky, kuko une naapapiligwe. Une ndinkwinogona, “Oko, une ngwipilika kanunukanunu itolo lilino. Une ndikanunu.”

<sup>3</sup> Kangi une ndinkugomokela ku kaya, kangi akandu akanini aka kaganaga na nine nkisyo kali ko luko lumo ulwa mbombo sya boma ukufwana nu kukoma unsongo. Une ndinkubuka injila yosa pasi kangi. Polelo une ndinkusyagania ukwene kukwegaga ukukinda undungu gumogwene itolo pamo mibili ukuti ndusye une kangi.

<sup>4</sup> Kangi ubutumigwa bwangu bukwitendekesy ukwisanusya lilino. Kangi une sikayapo nasimo ingomano sitendekigwe. Kangi iyo yo nongwa une n'duko lumo mbagwikeko itolo, kangi ninogwine, kangi lilino ukwisa imilungu mitatu, une ngwegaga itolo ulutusyo, lutusyo ulupelelesye, nu kugulila pa Ntwa.

<sup>5</sup> Kangi mwebingi ba umwe bandu muno, mwe bakulu-baiyolo, mwe muli nanuswe kabalilo katali fiyo, mukukumbukila isi sisyo Untwa ayobile kumyitu, Umwene akabalilokosa abombile ikyo kikyo Umwene aayobile Umwene ikubombaga.

<sup>6</sup> Kumbukilaga, akabalilo kako kubwandilo fiyo, nkipanga muno, ulubunju ulu uswe twaalege ibwe lya nyumba, mumo fikuti Umwene... Ikyene kisimbige, kangi kili mwiiibwe, pa lyani-lyakwanda lya Ibangeli lyangu. Ulubunju lula, imboniboni ingulumba yila, yayobile, “Iyi yika nyumba yako umma.”

<sup>7</sup> Une ndinkuyoba, “Yilikugu iyene, gwe Ntwa?” Umwene alinkunyikasya une pasi pa mabingu. Kangi Ilisyu lilinkwisa. Kangi une ndinkuketa kangi ndinkufibona ifikohekano fitatu, ukufwana, mipiki ni fipaso fya ifyene, na fyosa. Umwe mumenye

ukuti imboniboni yo fiki. Ikyene kisimbige, ukukindilila ifyinja fingi.

<sup>8</sup> Ukufulusya mmwanya, ilisiku limo, u buku ugwayiyo kumwanya kula, bo ngubala simo mwa findu ifi Untwa aayobile, ukuyobelanganila; sitalile siboniike. Ukufulwana ni findu fyabwanike ifi, kangi ukufulwana muno ubwite bukwandilaga, kangi fyosa filafila fitikile.

<sup>9</sup> Fisyele itolo fibili fikabombigwa, mu fimo fya sololi ingulumba sila. Ikyo kyo, ukuti amagali gayege pa nsebwe aga gikwenda gene, gikuboneka bo lifumbi, kwene kukuti ugwe utikulyendesa ikyene. Ikyene likwiyendesa lyene. Kangi apene pisakuyapo unkikulu unkulumba ikufukila mmwanya, kabuno America kyo kikolo kya nkikulu. Kangi ikyene kisa . . . Unkikulu unkulumba isa kufukila mmwanya, kangi nukuya Puluzidenti pamo ikindukimo bo ikyo, nkisu. Kangi polelo kwisakwisaga umpyuto gwa fyosa. Ikitu kyosa kisa kupiyugutigwaga.

<sup>10</sup> Kangi, ikyo, une ngusakikisya . . . Lilino ifi akaya yo Ntwa ikuyoba umma. (Ikinci kila, ukufulwana nu nkikulu, ikyene kyo, kyo yu Ntwa.) Loli une naasakikisye, mu 1933, ukuti ikisu kikwaganaga mu mpyuto bo yikafika '77.

<sup>11</sup> Polelo, une ngaamenye akabalilo kalakala ukuti abene baali ni kindukimo, ukuti kibagile ukupyuta ikyene muno abene balinakyo lilino, loli une nakibwene ikisu mbupyuto gwa fyosa, gyene gimikolo gwa mipiki ni findu bo ifyo, gisyele.

<sup>12</sup> Polelo, ikyene kikwisa pa nsebwe gwake. Kangi linga fyosa ifindu ifingi ifi fisile ukuboneka itolo muno Umwene aayobile, ukuti fikuyaga luulo fyope, fili itolo muno aayobile nd'Simbo apa, ifi Umwene ikuyoba, linga Khristi aalisile akabalilo kakwanda, Umwene ikwisaga akabalilo kakibili. Kangi ifindu fyosa ifi Umwene aayobile fisa kubonekaga. Kangi nkabalilo kake tukuketa iki, kangi pakuti tumenyen ukuti uswe tuli . . . imbalilo yitu yili kifuki ukukoleligwa, ukuya kiisu, tumenyen ukuti Ikipanga kili kifuki ukwega Ulunyakilige Lwaka. Ikyene kikukung'usya indumbula ya ndumbibili, pamo aligwesa ugwankipanga, ukumanya ukuti uswe tuli mu lisiku ili na kabalilo aka uswe tulimo. Akene ko kabalilo kakulumba ukukinda aka umundu aligwesa aalimo nu bumi pakisu, ko lilino lululu ulu; ikyo kyo, kya ku Kipanga. Polelo, une naloliloli ngunyonywa inyiputo syinu.

<sup>13</sup> Kangi polelo une ngetile mu nyumba iyi, kangi ngetile ukuti abene bayaga . . . bayaga ukuya nu lusalol-wakibili na fyosa, mu kipanga, ukusala aba mu mbukambaala na fyosa.

<sup>14</sup> Kangi—kangi ikipanga kyalondigwaga ulukomano lunini, ukusasania kunini. Kangi umwe bwila muli baakisa fiyo kuli une, kangi mukunsaya une. Kangi une pakuti ndi'apa, ngufwana ndi'lusayo kwa umwe. Kangi une nsisimikisye, ukuya na umwe, luyile lusayo kwa une. Kangi umwe akabalilo kosa mwitikisye

iki une njobile ukuya Kyabwanaloli, muno une netiile ukwisila mwa Kyala. Kangi une—une ngupalisya ikyo.

<sup>15</sup> Polelo lelo, une nalyandile nkati, kangi lelo une nasyaganiaga, nukupela ikipanga kytu kigolosigwege, mu mabukambala gake, kangi panongwa ya lusalo na fyosa. Kangi polelo—polelo, une ndinkwinogona, ukufuma pali isyo, une ndinkusoka panja nukwegako ulutusyo lunini bo ngali ngagomokelamo pambombo kangi.

<sup>16</sup> Bikaga ikyene pakati pamwibene. Lilino, ikyene kikaya kyabapanja umma. Ikyene kya kipanga iki. Uswe tukulonda ulukomano ni kipanga iki, ukuti filifyosa, kangi ubusobi bulibosa, ifindufyosa ifi fyabombigwaga, kangi lumo ukwipilika ukunini ukufuma kwa yumo kunnine; ifyo, une nguyapakwega kalikosa ka utwene nukutwala itolo pamaso-na-pamaso. Polelo linga ugwe utikulonda ukwagana nakyo ikyene, ugwe kinunupo usokemo nkisu; kabuno ugwe kwaganaga maso-na-maso nakyo akayabo kalikosa ka ikyene, muno uswe twaabombelaga apa pa kipanga. Kangi fyosa ukutenenesigwa posa, panongwa yakuti uswe tuli bakundwe na bakalumbu twe tuyabenie umugonesyo, Umbili gwa Kristi, pa kigemo kya isayo. Kangi akayanayumo loli yu Mohesi yo abagile ukutendeka kilikyosa iki kibagile ukuya kibibi, kangi ukutendeka ukwipilikapilika, pamo ukulaasulania, pamo akandukamo bo ako. Kangi une ngumwega Unkundwe gwitu Neville, kangi uswe tukubuka ukufuma apa ukuya apo, kangi ukutwala abandu ku bandu, palikimo, mpaka ikipanga kyaiyolo kigomokelemo, ukubatikigwa kangi, pa malundi gake, ukubuka mulamula ni Kitangalala kya Kyala. Lilino, iyi yo, nongwa une njobile iki, yo nongwa yakuti ikyene kili na kabugutila kitu akanini apa ulubunju ulu.

<sup>17</sup> Kangi lilino une nguyaga pa lutusyo lumo ulunini, nukugomokela itolo nakalinga muno une mbagilile. Polelo une ngulondigwa ukuya mukwendendeka pa mbombo kangi. Kangi akabalilo aka, linga Untwa ikwitikisy, une ngulonda ukwega utunini utu uswe tubungenie muhela, na fyosa, utwa nimwene, panja mu'bu...ulubatiko lwa butumigwa bwa fisu-fyapanja ubu. Kangi nukwiyegela nimwene ikihemba ikipy, nifyombo ifipy, nukwandako ukwendendeka. Komma ukufuma kukipanga ukubuka kukipanga umma, loli ukubuka mungomano syitu twibene.

<sup>18</sup> Lilino, kisita ukubaswaya abakundwe aba bangoolile une umma, ifyo fyo finunu. Loli ukufwana fyosa fya ikyene, ugwe kwaga ingomano isi, abene bikuyobaga ukuti ugwe kuyaga pala, kangi bosa abinako bope bikwisa, kangi pikuya uluko losa ulunywamu ulwa kukubil'ing'oma ihela. Ifyene fikubakatasya itolo abandu bala. Une nandile ukusyagania isyo isyene, umwe muketile. Polelo isyo syo—isyo sikaya nnunu umma. Uswe tukulonda ukuya nu buyo kuko uswe tubagile ukubatwala abene. Ugwe utikufimbilisiga ukutwala ihela syako. Isaga itolo

kuko gwimwene, kangi—kangi m'bombelaga Untwa. Muketile? Kangi polelo lilino . . .

<sup>19</sup> Kangi ubutumigwa bwangu bwegile ukusanusigwa lilino. Umwe mukukumbukila akabalilo kako une negege ikiboko kya mundu, kangi nukwima itolo pala, kangi Untwa ambulaga une fyo fiki fyali ndamyo yabo. Aayobile, “Polelo ikyene kisakubonekaga, ugwe kwisakumanyaaga isyakusofu sya ndumbula sya bandu.” Aligwesa gwa umwe amenye ukuti isi sibonike itolo katikati muno Ikyene kyaayobile. Lilino ili lyo likato ili likukonga, ili lisololigwe nukuyobeligwa ngaanila, iki kikuyaga kyakukinda fyosa fya Ikyene, umwe muketile. Kangi akene lo lululu lilino mukusanusigwa.

<sup>20</sup> Kangi yo nongwa iyi Setano ikulwana na nine nu nsongo gwaaboma, ukugela ukumbula une, aba boma, ukuti une ndi ni ngongole ya nsongo gwa pakyinja pa mbwagaya yiliyosa une negile, ukuya ndumbilili, ukufuma pala ukufwana ifyinja malongo mabili na fihano-na-fibili ifi fikindilepo, ngwingila mbutumigwa. Isyene sikaya momumo umma, panongwa yakuti isyene syendiile pakipanga apa.

<sup>21</sup> Une ne ndindililahela gwa kipanga iki. Isyo syo bwanaloli. Isyene sisimbige apa. Polelo, lelo, linga une yo une ndindililahela-m'bikafyuma gwa kipanga iki, polelo kakayapo nakamo nkisukyapasi umma . . . Isikali yikaya nakandu nakamo akakubbombapo pa kyene. Abene batikulonga ikipanga umma. Abene bakundonga une ukuya mpayafyuma gwa kipanga. Kangi abalindililahela basimbile u kalatasi uyu ali ku banki kula, ukuti ihela syangu syosa . . . Mbuoy bwakuya n'jege nu lwalo lwangu nimwene, une nsikindisyé isyene ukwisila pa kipanga apa, panongwa yakuti ikyene kyo itolo yo lwalo, mulimosa.

<sup>22</sup> Kangi ukubomba ikyo, kikundula une ukuti ndingabopaga ukufuma pa kipanga nukukileka ikyene, nukubuka apo panja nukuya kisitakandu apa. Ukufuma papo une nfingege ku bandu ukuti ngugomokelaga ku kipanga, kabalilo na kabalilo, nukubatula abene. Iyo yo nongwa une nasilekile isyene bo lululo, panongwa yakuti nafingile kuli umwe mwe bandu. Iyo yo nongwa une nikeler ni kyene mu njila iyo, mbuoy bwakuya ni kyanimwene. Lelo, linga ugwe kubomba isyo, ikyene kikusopela ikyene kukibugutila. Kangi une ngulwana fiyo ni kibugutila. Lelo une—une ngukilekaga ikyene mu njila iyo muno ikyene kiyilile, mu maboko ga Kyala, ukuti uswe tubagile ukukindilila panongwa ya Kitangalala kya Kyala.

<sup>23</sup> Lilino, ulubunju ulu, uswe tukulonda ukumanyila Ilisyu ilikulu ilisayigwe ili, kangi nukuliitika.

<sup>24</sup> Lilino, une ngulonda ukuyoba, nnine . . . Une numbwene Nkundwe Egan na bingi, bamo mwa balindililahela bitugesye apa, ukufuma papo tuyege nulukomano lwa balindililahela, ikilo kimo; ikyene kyo bwanaloli, une pabwelu pamaso pa

kipanga, ukuti aligwesa gwa umwe mwesa mutikukindililaga umma ukuya—ukuya babikigwa balindililahela. Umwe muli balindililahela basaligwa, kangi ingamu syinu sili muba buku. Umma ndaga.

<sup>25</sup> Kangi lilino abene bikuyaga nu lusalo ulwakongelelapo ulwa—ulwa baketesyakipanga, na bangi. Kangi Nkundwe Neville yo, isakubakolelagabolo linga twamalisya ubulumbili ubu, syosa silikanunu, ukongelelapo u mpayafyuma na fyosa, muno uswe tukubatika ikipanga. Mupilikisyeyisene, fyosa ifyakunyuma, fitendekesigwe, polelo uswe tubagile ukuya nulusasanio mumo lukwisila.

<sup>26</sup> Lilino, bo tukali ukusanukila ku mani apa, ku kimanyisyo kyitu ikya sukulu ya Ndungu, ku Lisyu ilikulumba ilyabumi ilya Kyala, uswe tulinamilaga imitu gyitu, akabalilo kanini, bo uswe tukuyoba nu Nsimbi ugwa Kitabu iki. Kangi lilino bikaga palubafu inyinogono silisyosa, filifyosa ifi fikulwana, ukukupinga ugwe ukuti uyege nu lusayo.

Unko uswe twipute.

<sup>27</sup> Gwe mwelu ukukinda kangi Kyala mwikemo, mu Kuyapo ukusayigwa ukuyindikigwa Kwako, uswe tukwisa lilino, ukutwala kwa Ugwe ubumi bwitu, kangi imyoyo gyitu—gyitu, kangi imibili gyitu, ni mbombelo syitu, nu lweke lwitu. Na fyosa ifi uswe tulinafyo, uswe tukutwala ifyene kuli Ugwe. Kangi mumo Ugwe kuketela pa uswe, Gwentwa, linga bulipo ubonangi buli bwasi kangi bukalaatigwa, tukusumaga Ugwe, O Gwentwa Kyala, ukuti Ugwe ubagile ukupaka Ililopa lya Mwanundumyana Gwako, Yesu, pa buyo bula. Kabuno, ukusyagania ukuti uswe patwibene tukafwana, kangi palipo apa fikabagila ukubombigwa ukuti uswe tubagilemo siku ukuya bakwifwanikisyatwibene. Loli uswe tukusubila losa pi Lopa ilipala Ilyake, ni lipyana Lyake ukupaka pa nongwa yitu, ukuti uswe twe bonangi basitakubagila tubagile ukwisa kisitakutila mu Kuyapo Kwako ilisiku limo, ukutwala pa nkyeni pitu Ililopa ili ilya Ntwa Yesu. Ili, Ugwe, nkabalilo kaiyolo, ulitikisyeyukuya Illopa lya Mwanundumyana Gwako yumoywene ntiga, kangi ubombile ulufingo, ukuti, “Ukwisila mwa Umwene, linga uswe tukulata imbibi syitu, uswe twisa kwitikisigwaga mwipyana Lyake.”

<sup>28</sup> Kangi lilino uswe tukusuma, Gwentwa, ukuti Ugwe utuhobokelege uswe ukufwana nu bonangi bulibosa, ububibi bulibosa ubwa kukilania pamo ukoomola, ubusobi, ukuti linga inyinogono imbibisilasile umoyo gwitu, ukwisia mu ngwebo syamoto sya mohesi, ukuti ubagile ukumbopesya undugu Gwako yuu, nu gwa bandu Bako.

<sup>29</sup> Kangi uswe tukusumaga ukuti Ugwe kutumaga Umbepo Mwikemo ukuti akole Ilisyu akabalilo aka, bo uswe tukwiypa bo fi fyombo, ukuti Ugwe ubagile ukuyobelamo mwa uswe,

nu kupilika ukwisila mwa uswe, Ilisyu Lyako. Kangi uswe tuli ambililaga Ilyene lifwanegi lifumile kwa Ugwe, nukusokapo pa buyo ubu, umwisyugu, tukwipilika ukuti uswe tutendekesigwe-kangi ku mbombo ya Kristi; ukuti uswe tuyege bakwibagila banunupo ku bubombelambombo bwa kilo iki na kilabo, panongwa ya kuyatila kwa Mbepo Mwikemo.

<sup>30</sup> Basayaga abakundwe kulikosa, ifipanga nkisu kya pasi, aba balikolile Ilisyu lya Bumi mulisiku ilibibi ili. Uswe tukwipilika ukuti kakayapo akabalilo kanywamu aka kasyele ukubomba imbombo, kabuno ikilo kikwisa nakalinga fiyo. Amabingu ga bwite gikwelela kangi. Ububibi buli kifuki, kangi uswe tukusuma ukuti Ugwe kutwikitisyaga ukuti uswe tubombege muno tukabombelamo siku. Tuusyaga imibili gyitu imikatale, gwe Ntwa, kangi tutumaga uswe tugomokelege ku bwite kangi. Kabuno uswe tukusumila ikyene mu Ngamu ya Ntwa Yesu, kangi panongwa Yake uswe tukusuma. Ameni.

<sup>31</sup> Bo uswe tukwigula, ulubunju ulu, ili Bangeli, ku—ku ntu gwa 11 ugwa Buku gwa Abahiburi.

<sup>32</sup> Ikilo kya pa Kitatu uswe twayobaga pantu gwa 7 ugwa Buku gwa Abahiburi, isya “Melkisedeki, ukuya kisita baba, kangi kisita yuba, kisita bwandilo bwa masiku, pamo ubumalikisyo bwa bumi.”

<sup>33</sup> Kangi une naalinogwine, lumo, ulubunju ulu, kikuyaga kyitikisigwe ukwigula kangi mwa Buku unswigisye uyu, panongwa yakuti uswe tuli nalo ulwaalo ku isi uswe tukulonda ukuyoba, mu kubala kwa pabutasi. Kangi ukukilania pantu gwa 10, kangi untu gwa 9, isi syo ndagilo syafikemo, uswe tukwisaga pa buyo bwa “lwitiko.” Kangi apa mwa Buku gwa Bahiburi, pantu gwa 11, kangi ukwandila pa manandi 23, tukubala Ilyene bo ulu:

*Nu lwitiko Mose, akabalilo kako apaapigwege, afisiigwe imyesi mitatu na bapapi bake, kabuno abene baalimbwene umwene ali mwana unnunu; kangi abene bakaali nulutende panongwa ya ngomelesyo ya mwalafyale.*

*Nu lwitiko Mose, bo umwene isile ku bukusi, alinkufuya ukukooleligwa mwanundumyana gwa mwanundindwana gwa Farao;*

*Ukusala kununupo ukutamigwa i ndamyo palikimo na bandu ba Kyala, ukukinda ukwikyela mufyakwisangalusya ifya bonangi pa kabalilo;*

*Ukfusya ukwifuyula kwa Kristi ukuya bukabi bwakukinda ifyuma fya Aigupto:... kangi aali nu bugomokesyo ukuya ku mfwalo.*

*Nu lwitiko umwene alinkutaga Aigupto, kisita kutila ubugasi bwa mwalafyale: kabuno umwene*

*alinkuumulisia, bo ikumbona umwene uyu akabonekaga.*

<sup>34</sup> Une ngulonda ukwega ikumanyisyo, ulubunju ulu, “ukusala nu lwitiko.” Kangi ngulonda ukwega, pa masimbo, amasyu gakubwandilo matatu a gantu gwa 23, *Nu Lwitiko, Mose*. Kangi, “ukusala nu lwitiko,” kifuki filifyosa ifi tukubomba, uswe tukufimbilisigwa ukusala nu lwitiko. Kangi syosa uswe tukusyaga ukuti Mose aabombile, ikyo kibagilile ukwandisigwa, kyali nu lwitiko; komma nu kuketa, loli nu lwitiko.

<sup>35</sup> Kangi inongwa iyi une nsalile iki ulubunju ulu, panongwa ya kipanga nkayilo aka, syayaga isyo mfytu...mope mmasukulu gitu, kangi mosa, uswe tulinafyo fингi ifimanyisyo fyasayansi. Panongwa ya ifi, uswe tubakwabile abandu ukusokako ku lwitiko. Lilino, ulwitiko lutikulinganisigwa nu sayansi. Ulwitiko lo ulu sayansi yitikuketa. Kangi uswe...Linga uswe tukutagaga ngamo siku ulwitiko ulukulumba ulu, kokuti uswe tuli mu ngisi losa, ikyene...sikayanimbombo ukuti uswe tumanyile kanunu bulebule, muno uswe tubagile ukulingania Ilisyu ly a Kyala, ukufwanikisa ni njila yitu twibene iyakwitikila.

<sup>36</sup> Yikayapo injila iyakunsangalusya Kyala siku, kwene ukwisila ndwitiko. Ilisimbo likuyoba pabwelu ikyene mu njila yila, kangi ikyene kyo nu lwitiko. “Kangi kisita lwitiko,” likuyoba Ilisimbo, “ukwene kukabagila ukunsangalusya Kyala.”

<sup>37</sup> Polelo, linga ulwitiko lukulwana na sayansi, kangi sayansi yikulwana nu lwitiko, ikyo kikufibika ifyene pa—pa lubafu lwa kimo ku kinine, polelo uswe tukufimbilisigwa ukwega unsalo muno Mose aabombile. Nu lwitiko uswe tukwitika!

<sup>38</sup> Lilino, linga uswe tukutaga ulwitiko, polelo uswe tutikwisa siku ukuya nu lwiputo lwamuliigwe na Kyala. “Panongwa yakuti umwene uyu ikwisa kwa Kyala abagisenie ikwitika tasi ukuti Umwene yo uyu, kangi mpi gwa bosa aba nulumilisyo bikundondesya Umwene.” Polelo, linga uswe tukutaga ulwitiko, inyiputo syitu sikusosigwapo; uswe tutikubuka nakumo.

<sup>39</sup> Polelo kyo kyene iki uswe tubagile ukwinogonelapo, ulubunju ulu, ko kuumilisya ku lwitiko. Lelo, linga uswe tukutaga ulwitiko, ulusubilo lwitu losa lukindile. Kangi linga tukutaga ulwitiko, ulwiyaaganio lwitu losa ulwamwambepo lukindile. Buno ugwe ukabagila ukuya nu lwitiko mu findu ifi ugwe kuketa, buno ifindu ifi kufibona fikumalika.

<sup>40</sup> Linga uswe tuketa kwa mundu yumo unnywamu, undumbilili unnywamu, pamo ikilundilo ikinywamu, ifyene fisakupyutigwaga, ilisiku limo. Kangi linga uswe tukuketa pa kikolo ikinywamu, pamo ikilwilo ikinywamu, ifyene fisakupyutigwaga, ilisiku limo. Po lelo uswe tukufimbilisigwa ukuya nu bumi ndwitiko, ifya findu fifyo sayansi yikuyobela pabwelu. Ikyene kyo kwisila ndwitiko ukuti uswe tukwitika.

<sup>41</sup> Lilino, uswe tukutaga ulwimiko lwitu linga tukutaga ulwitiko. Lilino, linga uswe tukusokako ku lwitiko, polelo tukuyegela ikipanga mbusyungutiligwe bwa mahalahala.

<sup>42</sup> Kangi utubalilo twingi, ikyene kyinogonigwe, mkatimbandu, ukuti panongwa yakuti ikilundilo kyaali kinywamu, kangi abene baali nifipanga ifinywamu, imbaanda indali, kangi inywamu, bingi ba abandu abafwale-kanunu na bamogi, kangi ihela inyingi, ukuti abene babagiile ukugula ifindu bo ifi, uswe, utubalilo twingi, twinogonaga ikyo kyabukasyo, ukuti ikipanga iki kyali kyambepo. Pamo, uswe tuyobilepo isya balumbilili bakukindanakindana aba bikusoka panja nukuya ni ngomano ingulumba isya filundilo, kangi uswe tukwinogona, utubalilo tumo, ukuti ifyene fyo fimanyilo fya bunyakyala. Loli ubo bo bukaya bosa bwanaloli. Ikyo kyo kupakigwa kwabundu.

<sup>43</sup> Loli ukupakigwa ukwanaloliloli kukwisa mukubomba uwbigane bwa Kyala. Muketile? Kali ali yumoywene, pamo banandi itolo. Kali ikyene kipanga kinywamu, pamo kipanga kinini, ikyene kikayanimbombo umma. Kali umwene yo njobi nkulumba, gwanjobelo, pamo nnyambala itolo uyu ikwikakila ukumanya aba ABC bake, ikyene kikayanimbombo umma. Ikyene kikugwila pa ndumi iyi umwene ikutwala, kali iyene yipakigwe ni Lisyu lya Kyala, pamo, ngimba iyene yipakigwe nu lwato lwa mahalamahala ulwa kupakigwa kwabundu?

<sup>44</sup> Abandu bamo babagile ukupakigwa panongwa ya unjobi ugwanjobelo. Ikyo kitikupela ikyene ukuya bwanaloli. Utubalilitumo abene bikupakigwa panongwa yakuti unnyambala amanyisigwe fyo mpaka umwene abagile ukatalusya ifundo syosa. Ikyo kitikusanusya ukuti ikyene kyo kya Kyala umma. Muketile?

<sup>45</sup> Ikyene kyo kwisila Ndisyu ilisayigwe, ilisitakumalika Ilyabwilanabwila ilya Kyala, tubagile uswe ukwambilila ukupakigwa, kangi ikyo kikupegigwa na Mbepo Mwikemo. Nu lwitiko uswe tukwambilila ikyene.

<sup>46</sup> Lilino uswe tukwinogonaga isya Mose, na kabalilo aka akakulumba aka bumi bwake. Kangi uswe tubalile kunyuma, isya kupapigwa kwake, muno Kyala alimpakikisyé umwene, loli kalinkwisa akabalilo mbumi bwa Mose apa palinkufimbilisigwa ukuyapo akabalilo kakusala. Linga uswe tukubala mbwanaloli, uswe tukusyagania ukuti umwene aali mwanundumyana gwa mwanundindwana gwa Farao, kangi umwene aali gwakilingo ku kikota, kangi umwene aayaga yo farao ugakwingilapo mu Aigupto. Polelo umwene aketesyaga bo umwene ukukelengania, bo umwene afilikilepo mbukusi nukuya gwaminogono, kangi bayaga ngapo abatumwa bala bikubomba imbombo mufibwina fya ndipa. Kangi Mose, bo umwene ikuketesya mmadirisha ga nyumbayabunyafyale, pa batumwa balabala

aba Farao aaketaga, loli kwali ko kukindana kuki uko kwalipo mukuketesya.

<sup>47</sup> Une ngulonda naale ilinogono ilyo, ulubunju ulu, pa maminiti manandi, kangi Kyala gwa Kumwanya ali twala ilyene ku kaya ku ndumbula yiliyosa apa. Akene ko muno kuketesyela pa kilikyosa, iki kikupela ukukindana.

<sup>48</sup> Undumbilili unkulumba yula, John Sprawl, uyu ali nsanuki gwa butumigwa bwa Nkundwe Bosworth, uyu mwebingi ba umwe mukukumbuka ifyinja ifikindepo, ugwa Old Glory Barn. Umwene aatile, ilisiku limo umwene endaga injila, bo unganigwa unnine kangi unkasi aakali akafwa. Abene baali mu La Salle Lorraine, France. Kangi une naali nu lusako ukuyaatako ku buyo bububu. Kangi undongosi abalongsyaga abene ukukinda mmigunda, nukubabonesya abene ifindu ifikindanekindane. Polelo abene balinkufika pa kifwani kimo ikya Ntwa Yesu, iki kikohekano. Kangi Tat. Sprawl aalimile pabutalipo, ikukiketa ikyene, umwene nu nkasi, kangi, mu ndumbula syabo, baalwanaga na isi ugwalweke aabagile ukuya nasyo mminogono, pamo umpalafifwani, ndigi, akabalilo kako umwene apalege ukufuma ku libwe, ikindu ikinyali-pakukiketa iki ukuti kiyenge ukukwimilila ukutamigwa nu lugano nu kupelakisa kwa Ntwa Yesu, kangi muno ikyene kyabonekaga kositakumalisya kangi kikekigwakekigwa. Polelo undongosi alinkwisa kwa Tat. Sprawl, kangi umwene alinkuyoba, “Nkulumba, une ngwinogona ukuti ugwe kukyobela ikifwani kya Ntwa Yesu.”

Kangi Umwene alinkuti, “Une ena.”

<sup>49</sup> Kangi umwene alinkuti, “Une ndikuswiga napanandi posa umma, panongwa yakuti abandu bingi aba bikukiketa ikyene, akawanda, abene bikukyobela ikyene.”

<sup>50</sup> Kangi Tat. Sprawl alinkuti, “Nongwanki, une ndikububona ubupelakisa pamo ukupakigwa linga kuketesya ikindu bo iki, polelo une nguswiga nongwanki umpalafifwani atendekagamo siku ikindu bo iki.”

<sup>51</sup> “Kangi umpalafifwani...” Alinkuti, “Tat. Sprawl, ikifwani iki kili kanunu, kangi umpalafifwani ali ni kindu ikitalusye mminogono gake. Loli apa ulutamyo lulipo, luli na ugwe. Iyene yo njila iyi ugwe kuketela ikyene.” Kangi umwene alinkummwega umwene nu nkasi gwake pa kiboko, nukubalongolela pasi pa kigemo pa kilundi kya kikohekano kikiki. Kangi umwene alinkuti, “Lilino Tata. Sproul, keta mmwanya lilino.” Kangi umwene bo aketile mmwanya, umwene alinkuti ndumbula yake yaafwene yiimege ukutuya. Kwali ko kukindana kuki ukwene, ukwimilila pabutali pala nukukikeeta ikyene injila *yila*, nu kwisa pasi nukukikeeta ikyene mu njila iyi ikwene kyapeleligwe ukuketigwa.

<sup>52</sup> Kangi iyi yo njila iyi Kyala ayilile. Iyo yo njila iyi ulwitiko luyilile. Iyene yo njila iyi ugwe kuketela pa kyene. Linga ugwe uliketile ilyene ukuya luko lumo ulwa Libangeli lyा syambukulu, ilya findufimo ifi fyaali mmasiku aga gakindile, ugwe utikwagamo siku untengo gwabwanaloli gwa i Libangeli. Ugwe ubagile ukwisa pa fifundo fyako, nu kupilikila ingomelesyo isya Libangeli, kangi keta Ilyene ukwisila mmaso ga Mbepo Mwikemo.

<sup>53</sup> Une ngulonda ukulalusya ikilundilo iki, ulubunju ulu. Ngimba kyo kinununki iki Kyala gwasyambukulu ikubombaga kwa uswe linga Umwene akaya yo Kyala yulayula? Kyo kinununki iki Kyala ikubomba, iki kikwegaga u Mose nukubomba ifika na yumwene ifi umwene aabomble, kyo kinununki kikubombaga kwa uswe ukubala isya Kyala bo uyu linga Umwene akaya yoyuyo Yumo umwisyugu? Bo bununu buki ubwa Kyala uyu aabagile ukupoka ukufuma ku mbako ya moto, abana ba kiHiburi, linga Umwene akaya yo Kyala yulayula umwisyugu? Bo bunununki ayege Kyala uyu ikutumula pakati pa butalusye nu busobi, mu lisiku ili likindile, nukufunda ubusobi nukusaya ubutalusyi, linga Umwene akaya yo Kyala yulayula umwisyugu? Uswe ngimba tukubuukila fiki ku kipanga? Ngimba uswe tukupagukila fiki ku findu ifyankisu, linga Umwene akaya yo Kyala yulayula ugwa lutumulo, kangi ugwa bwigane bulabula ubu Umwene aali? Ngimba kyo kinununki iki kikuyaga ukuti Kyala uyu aabagile ukupalamasyaga ikiboko kya nkikulu uyu aali ububine bwakupyu'mbili ukubibi, kangi ukupyumbili kulinkubota, linga Umwene akaya yo Kyala yulayula umwisyugu? Kyo kinununki kikuyaga ukumbombela Kyala uyu aabagile ukunkokela unnine Gwake ukufuma mwipumba, bo afwile a masiku mana, linga Umwene akaya yo Kyala yulayula umwisyugu?

<sup>54</sup> Nu Iwitiko uswe tukwitika, ukuti, ilisiku limo ilisisya Umwene isakutukoolela ukufuma nkisu kyapasi, palema nalinga uswe tuyege liito ilyakwisula isupuni. Ngimba uswe tukukisisimikisyा ikyene bulebule? Uswe tutikisisimikisyा ikyene umma. Uswe tukwitika ikyene. Uswe tutikulaalusigwa ukusisimikisyा kalikosa umma. Uswe tukulaalusigwa ukwitika ikyene.

<sup>55</sup> Nu Iwitiko Mose abomble *isyakuti-ni-syakuti*. Kangi muno Mose, bo nnyambala unnini, aketelege mmadirisha ga nyumbabayabunyafyale, ku batumwa, umwene arikeetaga ikubugutila kilakila ikyu batumwa abasulumanie, abafitano, abapakigwe-nindipa aba Farao abaketaga.

<sup>56</sup> Kangi bo Farao abaketile abene, kangi na Baigupto, abene bakali nakimo lolii kibugutila kya batumwa. Abene yo mbombo iyi baali banunu; itolo ukuya bandu bakanya ndipa, ukutendeka ingelwa sya mfu ukuya kingilo kya twaya utu Farao ayengaga. Iyo yo njila Abaiguputo na Farao babaketelaga abatumwa.

<sup>57</sup> Loli Mose, akabalilo kako umwene abakeetega abene, ukwene kwali kuketa ukukindane u Mose aali nako. Bo umwene aketile, ukukinda pa ilibwindo, inginya inywamu pa kisyu kyabo, amasosi aga gendelelaga mmasaya gabu, kangi imibili gyabo iminiongafu, umwene alinkubaketa abene ukuya bandu ba Kyala. Umwene akaabaketiile abene ukuya batumwa. Aabaketiile abene ukuya bandu basaliwa ba Kyala.

<sup>58</sup> Kangi, oko, akabalilo kako une ngwendendeka, ukufuma ku kisu ukubuka kukisu, kangi ukufuma kukikolo ukubuka kukikolo, ukulumbilila! Ukufuma papo une mfilekege ififigo fya kapanga akanini aka, ikyo kyo kibugutila kyafipangafyosa, kisita ngomelesyo loli lu lugano, kisita buku loli li Libangeli, kangi kisita kimanyisyu loli Kristi, une ngelile ukuketesya pa bana ba Kyala, kangi pa batagigwe, ukuya bandu basaliwa na basaliwanganila ba Kyala. Une ndikubalalusya abene linga abene bali kimo na Branham Tabernacle. Une ndikubalalusya abene linga abene bo ba Methodist, pamo linga abene bo ba Presbyteria, pamo linga abene bo ba Pentekosti, pamo Nazarene, pamo Pilgrim Holiness. Une ngulonda itolo ukuketa pa bene ukuya bo bana ba Kyala. Kangi ukuketa ububombelo bwabo ni mbombo syabo, ukuti abene bo babombambombo ba Ntwa Kyala. Kangi indumbula yangu yikunyonywa ubwinake na bene, kikaya ni mbomo abene yongamunki bali nayo. Une itolo ngunyonywa ubwinake bwabo. Une mbaganile abene panongwa yakuti une mmenye abene bandu ba Kyala.

<sup>59</sup> Akabalilo kako nguketa unkikulu ikwisa ukusulukila ndukindi, nikifunga ikitali, ni nywili syake sibombigwe mbumogi kunyuma, kangikangi afwele ilidiresi ilibonekelinunu; kangi une ngumbona uyungi unkikulu unnini, lumo ba fwene ubukusi, afwele akabundu akanini; umwene abagile ukuya, mbubonekelo, nnunupo kabi kosa mbumogi ukukinda unkikulu gwa nywili indali yula, ukufwana nukuketa kya kisu kyapasi, loli une ngwegaga ulubafu nu nkukulu uyu afwele ukufwana Nkristi. Palema abene bikunsekaga umwene, kangi nukunkolela umwene ukuya mumilisi, loli, une ngwegaga ulubafu lwangu. Umwene abagile ukuya mmogi bo undindwana uyungi yula, mutumbakasya, loli umwene ikuketa ikindukimo. Nu lwitiko umwene ikuketa Umwene Yuyo atikuboneka, Yuyo ikundongosya mbumi bwake.

<sup>60</sup> Akabalilo kako une nguketa unnyambala pa mbombo, ikukoleligwa “ndindilakipanga,” pamo “ndumbilili,” pamo “mumilisi,” panongwa yakuti umwene ikukana ukukwesa, kangi nukunwa ubwalwa, kangi nukubuka kukumoga, ukufwana na bosa ba abene, kangi umwene ikukoleligwa “mumilisi,” indumbula yangu yikubuka kulakula ku mwene. Umwene yo nkundwe gwangu, kula ku mfu gwa Igupto, ikyo kikupela indumbula syitu sisuykile ukummubatila umwene nukuyoba,

“Nkundwe, uswe tuli bamunjila kangi bahesya, aba kisu iki, kangi une nisyukile ukwangala nanugwe.”

Mose afimbilisigwaga ukutendeka ulusaloo, ukusala nu lwitiko.

<sup>61</sup> Ngimba balumyana balinga ngali banyeliile ukubuka ku lusako ulwakuya mwanundumyana gwa mwanundindwana gwa Farao! Ngimba balumyana balinga angali banyeliile ku lusako ulu Mose ali nalo, ukwiyela fyosa ifisangalusyo nu mulimuli gwa kisu, ukuya mwalafyale gwa Igupto, ukukibika ikisu kyosa ikyapasi pa malundi gake! “Ngimba kyo kindu kya butoyofunki,” iki abalumyana ba mwisyugu babagile ukwinogona, “akabalilo kako Mose alinkusala ukwega ubuyo bwake na bandu ba Kyala abakubilwe na batamigwe.”

<sup>62</sup> Fiki abombaga iki umwene? Nu lwitiko, akabalilo kako umwene afyusyege amaso gake, umwene alinkuketa ukukinda pa mulimuli gwa kisu iki. Umwene alinkuketa ukukilania ifyakusangulusya ifya bonangi. Kangi ili Bangeli liyobile ukuti umwene alyumilisye aliti ikumbona Umwene Uyu ali nsitakuboneka, nu lwitiko, kangi umwene alinkusala ukumbombela Kyala yula kisita kupasya isi syaboniike.

<sup>63</sup> Isyene sikasanukamo umma. Twe bingi ba uswe tubagile ukubuka kuno uswe tubagile ukukolela inyumba innunupo. Uswe tubagile ukwiyela, lumo, ubwinake ni fyakusangulusya ifya kwitugasya mfikota ifinunupo. Uswe tubagile ukuya bafumuke, ukunwa nu kukwesa, kangi nukufwala kangi nukubomba bo kisu. Loli nongwa ya fiki? Umwe mufusisye amaso ginu, kangi nu lwitiko umwe mukuketa Umwene Uyu atikuboneka, kangi umwe mwegiile ubwimililo bwinu na bataagigwa na ba bikukoleligwa-lulo abikemo-babunguluka ba mwisyugu. Kabuno nu lwitiko uswe tukumbona Umwene Uyu atikuboneka, ukusala ukukubilwa mukufwimigwa nukukubilwa.

<sup>64</sup> Une ndikuyoba ku bandu ukuti abene bikufimilisiga ukusala ukukubilwa. Une ndikuyoba umma ukuti umwe mubagile ukusala ukukubilwa. Ikyene kikaya kindu kyabundu ikyakubomba. Loli linga ingubilwo yikele mu njila ya mbombo, polelo tuli egaga uswe iyene bo yikwisa. Une ndikulonda ugwe umma ukumbombela ikindukimo yumo ukuti bakusekege ugwe. Une ndikulonda umma ugwe ukuyoba ifindu ifikindanekindane, ukuti, “Une ndi... Une ningile ikipanga iki kitikwikisya *ifyakuti-ni-fikyakuti*, nkya kisu,” kangi ni findu bo ifyo, itolo ukuti abandu bakusekege ugwe. Ugwe kutwala isyo pa gwimwene. Une ngabagila ukuyoba ukuti ugwe ubukege panja pala nu kwifuyula nu kubomba ikindukimo iki kihesya. Une ngabila ukulonda ugwe ukubomba ikyo, ukuti yumo abagile ukuyoba ukuti ugwe gwe mumilisi. Ugwe kutwala ikyo pa gwimwene. Loli linga ikyene kilambalele mu njila ya mbombo

kwa Kyala, baleke abakis u bayobege isi abene bikulonda ukuyoba. Ugwe kindililaga nubumi.

Ugwe tendekaga ulusal. Unnyambala nu nkikulu aligwesa ikufimbilisiga ukutendeka iki.

<sup>65</sup> Bule linga Farao abagile ukuketa ifi Mose abagile ukuketa? Umwene aketaga ukukubilwa kwa bandu. Umwene amenye gwali ntengonki ugwa kupa. Loli nu lwitiko umwene alinkusala ikyene, ukukinda ukuya ni fyakusangalusya ifya butulwanongwa.

<sup>66</sup> Balipo lumo aba kikukulu abanini, abatuwa bitugesye apa, ukuya bakikulu banike abamulimuli. Ikitu kikulonda ukuyoba kwa umwe, “Bomba *isi-na-isi*. Ugwe uli mmogi. Umbili gwako gwimikigwe mbumogi. Ugwe ubagisenie ukubonesya uwene.”

<sup>67</sup> Loli, kalumbu gwangu, fyusya amaso gako nu kuketa ukukinda ikyo, ku Mwene uyu aayobile, “Ikyene yo mwiko unikikulu ukufwala umwenda ugu guliti bo gwa nnyambala.”

<sup>68</sup> Linga abanyambala ba bandu mbupalamani bwako, linga abakikulu aba kwangala nabo, baayobile, “Tumula inywili syako indali isyo. Ukwene kukuyaga kununupo. Ukwene kukuyaga *isi, isyo*, pamo *ikinine*.” Pamo, “Ikyene kikuyaga ugwe kanunupo.” Komma ukupilikila ku ikyo!

<sup>69</sup> Ugwe fyusya amaso gako, kangi nu lwitiko gwalimbwene Umwene uyu ayobile, “Inywili sya nkikulu lo lwimiko lwake, kangi umwene atisakutumulamo isyene umma.”

<sup>70</sup> Linga abene bikuyoba, “Ikyene kikuyaga kifumuke. Ugwe kwimaga pa bununupo ku mbombo yako, pamo na bwana gwako, linga ugwe kunwapo ikyakunwa kya pabwinake. Linga ugwe kukwesa indundu bo bosa abakikulu, ugwe kwimaga ukuya gwabwinake ukukindapo m’bupalamani bwako.”

<sup>71</sup> Nu lwitiko fyusya amaso nu kuketa ku Mwene Uyu aayobile, “Bwapusya umbili ugu, kangi une nsakugubongotola Une uwene.” Nu lwitiko uswe tukwitika ifindu ifyo. Ikyene kikaya nakimo iki ugwe gukibwene. Ikyene kyo kimo ugwe kwitika. Nu lwitiko, Mose aabombie.

<sup>72</sup> Kangi ukwenda kwalwitiko uku, kakwisa akabalilo aka kubagisenie ukuyapo ukusalala.

<sup>73</sup> Loti alinkubomba ubusobi ubupelakisa bula ubu uswe tukubomba. Utubalilo twangi tukusala kubununu bwitu twibene. Uswe tukusala ifindu ifi fikuyaga finunupo.

<sup>74</sup> Utubalilo tumo linga ukuumana kunini kukwisa nkipanga, kangi yumo abagile ukuyoba, “Ena, undindilakipanga pamo untimi ali kulubafu ulu.” Komma ukuketa pa ikyo. Keta pa iki kiikemo. Kisosya ikyo panja nukubatwala abene palikimo. Ubo bo bunyakyala.

<sup>75</sup> Kulipo ukusala. Kangi uswe tukwisalila twibene. Uswe tusalile īkindukimo iki kyabununu bwitu twibene.

<sup>76</sup> Loli Mose aasalile ukukubilwa ni fyasoni, ukuti umwene aabagile ukwenda na bandu ba Kyala. Inogona isya iki lilino. Pilikisyu ku kyene. “Alinkusala ukukubilwa kwa bandu ba Kyala, nu kukyaga ikyene ukuya kyuma ikikulumbapo, kabuno umwene aalyumilisye, ukunketa Umwene Uyu ali nsitakuboneka.”

Lilino, Loti, akabalilo kamo, afimbilisigwaga ukubomba ulusalo.

<sup>77</sup> Kangi sibagilile isyene, ulubunju ulu, ukuti balipo abanyambala na bakikulu bitugesye apa, aba mwisakubomba ulusalo lwinu lwabumalikisyo. Ugwe uli umusyugu iki uli, panongwa yakuti ifyinja fimo ifi fikindilepo ugwe gwaasalile ukuya iki uli lilino. Kangi ifi kusala lilino fisakulinganiaga ifi ugwe kuyaga ifyinja fihano ukufuma umwisyugu. Ifyinja fihano ukufuma umwisyugu ugwe ubagile ukuya ntumigwa. Ifyinja fihano ukufuma umwisyugu ugwe ubagiile ukuya Nkristi mfumuke.

<sup>78</sup> Pamo, ifyinja fihano ukufuma umwisyugu ugwe ubagiile ukuya mu gehena, panongwa yakuti ugwe utendike aminogono amasobi. Ifyinja fihano ukufuma umwisyugu ugwe ubagile ukupyagilaga amatesi mu nkilabu. Ifyinja fihano ukufuma umwisyugu ugwe ubagile ukuya gwabulogwe ndukindi.

<sup>79</sup> Pamo, ugwe ubagile ukuya nnyambala pamo nkikulu uyu—uju yo mfwalo ku bupamalani bulibosa, panongwa ya kusala kwa Kristi. Ifyinja fihano ukufuma umwisyugu ugwe ubagiile ukuya Ndewimiko, ubukile mu Kunyakiligwa, panongwa yakuti ugwe gwaatendike ukusala umwisyugu.

<sup>80</sup> Loli ugwe kufimbilisigwa ukusala. Kangi ungaketaga iki ugwe kuketa. Salaga iki kuketa nu lwitiko. Ikyo kyene kikubaligwaga, kyo iki ugwe kusala nu lwitiko.

<sup>81</sup> Loti, panongwa yakuti umwene afimbilisigwaga ukutendeka ulusalo. Abrahamu ampele Loti ulusalo lwake.

<sup>82</sup> Kangi Kyala ikukupa ugwe ulusalo lwako. “Salaga ilisiku ili uyu ugwe kubombelaga imbombo.” Mu ngunda gwa Edeni gwalipo umpiki ugwa—ugwa kumanya, kangi u Mpiki gwa Bumi. Umundu apegiigwe ulusako ulwa kusala gumo pamibili ugu umwene anyonywaga. Kangi mo siyilile umwisyugu. Ugwe gupegiigwe ulusako, bo yu gwandumbula nyabuke, ukusala kilikyosa iki ugwe kulonda ukusala.

<sup>83</sup> Ukusoka kwangu kwa ugwe, kokwakuti, komma ukuketa ku findu ifyamasiku aga ifi fikusyungutiile ugwe, kangi nubufumuke kangi nu mulimuli ifi ugwe gwaabagile ukuya. Loli salaga, kununupo, nu lwitiko, Umwene uyu apele ulufingo ukuti ilisiku limo Umwene ikwisaga kangi isakugolosya ubuniongafu

bosa, kangi isakukupa ugwe Ubumi bwa Bwilanabwila, kangi isakukufyusya ugwe. Kikaya ni mbombo linga ugwe kwega injila inheluligwe na baNtwa banandi, tendekaga ulusalolo lula. Linga silipo indamyo nkiboko, linga silipo indamyo nkisu, linga silipo indamyo nkipanga, linga silipo indamyo nnyumba, kikaya ni mbombo isyene sili kugu, tendeka ulusalolo lwako, “Nu lwitiko, une ngumbombelaga Kyala. Une ngwiuyufyaga indumbula yangu mu Kuyapo Kwake. Une ngwegaga injila na bana ba Kyala. Une ngubaketa abene baheluligwe nu kukaniigwa, nu kukagigwa panja kangi nu kusekigwa, loli une pope ngwimililaga pa mbanda ya mbombo yangu. Une ngwisa kwimililaga itolo palapala. Kangi abene linga bikukuta, une ngukutaga na bene. Kangi linga bulipo ubusulumanie, une ngusulumania na bene. Injila iyo abene bikwitugasya, une ngwitugasyaga.”

<sup>84</sup> Bo yu Naomi aayobile...Pamo, Ruti aayobile kwa Naomi, “Injila syako siyege njila syangu. Injila syangu siyege njila syako. Kuko ugwe kwitugasyaga, une ngutugasyaga. Kuko ugwe kubukaga, une ngubukaga. U Kyala uyu ugwe kumbombela imbombo isakuyaga Kyala gwangu.” Egaga ulusalolo ulo, palema nalinga lukukuyubula ikipapa kilakila ukufuma ku mabyeby gako, aga bwinogono ukuti ugwe uli munduyumo. Ukwikuyubula gwimwene mosa kangi nukwega injila yako na nabandu ba Ntwa abaheluligwe abanandi, kangi nukumilisya ukuya nsibililiga mu ngunda gwa bubombelambombo kangi pa mbanda ya mbombo.

<sup>85</sup> Loti alinkukelengania posa. Umwene alinkuyoba, “Une ndinalo ulusalolo.” Kangi umwene alinkuketa ukwingilila ku Sodomu. Umwene alinkuketa imigunda iminunu igyalisuyali minunupo ukukinda igi Abrahamu aaketile, kangi kuko Abrahamu aaliko. Umwene alinkuketako ku lusako lwa kulisyating’ombe syake, ukuya ni ng’ombe indupe kangi inunupo.

<sup>86</sup> Une ngusubila ndikufulasya ubwipilike bwa yumo. Loli uko kuli bwimililo bwa balumbilili bingi, ukupepusya panandi Inongwainunu, bikwinogona ukuti bikusyagaga ihela nydingi ukufuma ku yene. Itikiti ya bulilo! Une po kikunupo njegenubumi nkisu kisitakooloka, ukulya, ukunwa ukufuma mmbandalampiki, kangi ukulya ifisyesyefya soda, ukukinda ukupepusya pa bwitikisyebwa lwitiko lwangu mu Lisyu ly Kyala gwabumi. Une gwegaga injila yangu.

<sup>87</sup> Bamo mwa bene balinkuti, “Billy, fyo fiki fitamisyenulukomano lwako, kabuno balipo Abapentekositi bingi fiyo ku lwene.” Undumbilili unkulumba ugwickipanga aayobile ikyo.

Une ndinkuti, “Ngimba ikipanga kyako kisakutuulaga ulukomano lwangu?”

<sup>88</sup> Kukaya kutali fiyo umma, mu kalatasi gwa *Look*, une ngusubila, kaalipo akapango. Kangi unsimbi aatile

mula, aayobile sya bandu baPentekositi. Umwene aatile, "Ikipanga kya Pentekositi kyo kipanga iki kikukula mwanakalinganakalinga ukukinda fyosa nkisu kya passi umwisyugu." Fiki? Yonongwa yakuti abanyambala na bakikulu bafyusisye amaso gabu nukuketa pa butalipo.

<sup>89</sup> Kangi unsimbi yope alinkongelelapo ukubatufya abandu baPentekositi. O, ena, umwene aatile, "Balipo bambo ba abene aba bendile nukuya bafubanisigwe, na fyosa lululo. Loli, aba Methodisti bikwiputa ikimanyisyo. Abene bikwiputa Kyala ukwisila nkimanyisyo. Aba Baptisti bikubomba kilakila, kangi naba Presbeteri. Loli um'Pentekosti ikwiputa ukwisila mu Libangeli lyake."

<sup>90</sup> Nu lwitiko uswe tukulubona ulufingo. Une ngwegaga ikiyabo kyangu na bene, sikayanimbombo kali abene bikuhelulgwa bulebule, une angaali ndi yumo gwa bene. Palema abene bikusekigwa, kangi abene bali nu kufyuka nu kwika kwabo, mumo Israeli aabombiile, une siku ndisakwimamo nu nsololi gwabutungulu pa lubafu lwakyamba, Balaamu yumo, nukugela ukuguna iki Kyala asayile. Kabuno, nkati nkisisasa kila muli Ibwe ilikomigwe, kangi i Kyabupi kyalilopa, ni Mbanda ya Moto. Sikaya nimbombo abene baali mu fiki, ikyene kikubalongolela abene ku buponjoli, kangi abene bikufimbilisigwa ukwisa ku bwene, panongwa yakuti abene bo bandu abafingigwe aba bikwenda nu lwitiko. Palema nalinga abene bakaya kipangakipaguke, abene baali bendendeke ukusyungutila, kangi momuno bayiliile abandu ba Kyala. Loli une ngulonda ukwega injila yangu na bene, ukwingila mu bene mu nyiho syabo; komma nkipangakipaguke kyabo, loli mbwinake bwabo ukusyungutila ifyombo fya Mbepo Gwabwilanabwila gwa Kyala, uyu, nu lwitiko une nambilile ulosyo lwa Mbepo Mwikemo. Kyala ndula une ukuya lwiho lulalula bwila.

<sup>91</sup> Ketesy. Bo abene bikukindilila, uswe tukwaga ukuti Loti aaketile ulusako lwa i—i ng'ombe indupe. Bingi bikuketa ulusako lwa nyambiyahela indupe. Bingi bikuketa ulusako lwa bwimikigwe ubununupo mbandu. Umwene aaketile ulusako lwa ma dola agakongelelapo amanini. Umwene alinkuketa ulusako lwa kuya ndindililakaya gwa kaya kala. Ukuva nhesya, kangi umundu gwa mahala kanunupo, muno umwene ayiliile, "Lumo une nguyaga mwalafyale gwa kaya aka." Umwene aaketile isako panongwa yakuti isyene syabikigwe pankyeni pake. Loli umwene akaaketile u moto ugu gwisaga ukubongotola ikisu kila. Umwene akalinyinogonile mwene umma, ukuti ikisu kila kyaliswile nu bonangi, kangi Kyala aafumbilisigwe ukubongotola ikyene.

<sup>92</sup> Kangi, umwisyugu, abandu bikwikasya bene nu kuyoba, "Ugwe ngimba uli...?"

Une nguyobaga, “Ugwe ngimba gwe Nkrisiti?”

<sup>93</sup> Abene bikuti, “Une ndi gwaAmerika.” Ikyo kikayo nako nakamo akakufwana ni kyene ukukinda ukugela ukuyoba kwa kihobe umwene ali kyula. Ikyene kikaya nako nakamo ukufwana ni kyene.

<sup>94</sup> Umwene ikuya pakubongotoliga, panongwa yakuti Kyala n'golofu. Kangi linga Amerika ikukindilila paitolo ni mbibi syake, un'golofu nu gwapamwene, umwikemo Kyala ikufimbisigwaga pa mbombo uku—uku syusya Sodomu na Gomora kangi nukwilamba ku bene panongwa yakubokya abene, panongwa ya mbibi syabo; linga Umwene ikutuleka uswe tuponege ku kyene.

<sup>95</sup> Linga Umwene ikukwitikisa ugwe ukubuka ku Mwanya nimboombo syako inniongafu, Umwene ikufimbisigwaga ukufusya Ananiya na Safira, nukubapa abene ulusako ulungi. Umwene nalolilo abagile. Loli Umwene n'golofu. Ananiya aaketile ihela syake. Peteri aaketile Khristi.

<sup>96</sup> O, mwe! Loti akakubwene ukubongotoliga ukwa bana bake mbuyo bula.

<sup>97</sup> Mwe bingi ba umwe, umwisyugu, mukoleliile ku fimanyisyo ifikuulu ifyumano ifi ni findu, umwe mutikuketa ubwanike bwa banabakusi nu kubongotoka kwa bana binu. Ugwe utikumbona umwanundindwana gwako ali mu nyumba ya bulogwe. Ugwe utikumbona umwanundumyana ugwako kinwelwa, pamo ikukoma injuga pa kigemo kulikumo.

<sup>98</sup> “Panongwa yakuti umwene oneleligwe kanunu-namisi.” Kangi imbimbi sitikupalamasigwa. Umwene akaalimbwene unkasi gwake, ukuya ntu gwa fibugutila fyosa, ukusanusigwa ukuya mbanda ya munyu, akabalilo kako umwene ikuketa. Umwene akaaketile umma umwene ikubopa itolo pa kapata kamino gake, ku kaya kanini kubuyobumo, ukuti ayege mumi. Umwene akaaketile ikyo umma, panongwa yakuti umwene aaketile fyene ifi umwene aafibwene nkyeni mmyake.

<sup>99</sup> Loli, Abrahamu, umwene akaketesisye iksisu ikyoneleleligwa namisi-kanunu, kabuno umwene afyusisye amaso gake nu kuketa kilabu, kabuno ayaga pakwingilapo pa findu fyosa. Unchristi uwabwanaloli umwisyugu ikufusya amaso gake mmwanya nu kuketa ulufingo lwa Kristi: “Basayigwa abololo kabuno abene bisakwingilapo pa findu fyosa. Abene bisakwingilapo pa kisu.” Unchristi uwabwanaloli, nu Iwitiko, ikuketa mmwanya kangi ikuketa ikyo. Nkooleлага umwene ifi ugwe kulonda. Umwene afyusisye mmwanya amaso gake. Kangi umwene bo abombile ikyo, Kyala alinkuti, “Abrahamu, endaga ukukinda nkisu, umwene isakuyaga gwako gwesa.” Nu Iwitiko, Abrahamu abombile iki; ulwitiko lulalula ulu Mose alinalo.

<sup>100</sup> Isyene syasimbigwe nu ndingani yumo, uyu aayobile isi. Une ndinkwinogona agene gali masyu amamogi ukukinda

gosa. Ukuti Abra- . . . “Mose aalyegile ikinunu ukukinda nkisu nu kukibika ikyene mu sikelo yimo; kangi ikibibi ukukinda ikyabunyakyala, nu kukibika mu sikelo iyingi; kangi ikibibi ukukinda ikya bonyakyala kyali kisito-fiyo ukukinda ikinunu fiyo kya nkisu.”

<sup>101</sup> Mo muno siyilile umwisyugu, ukuti linga uswe tukukoleligwa kilikyosa uswe tukulonda tukoleligwege, “bumilisi,” pamo “babumbulusi ba Mwambepo,” pamo, “babunguluka-bikemo,” pamo ko kiliku iki abene bikulonda ukukolela. Ibibibi ikyakunda iki uswe tuli kisakuyaga kisito-fiyo ukukinda ikinunu iki ikisu kibagile ukugula. Mutikulonda ukukoleligwa “bauulu-baiyolo, lufufunenie ulwaiyolo, abumilisi.” Ikyene kisakuyaga kisito-fiyo ukukinda ikununu iki u Mohesi abagiile ukukupa ugwe. Ikyene naloliloli kikuyaga.

<sup>102</sup> Mose aafyusise ukuheluligwa kwa Kristi. Umwene aaketiile-nganila Kristi. Pankyenii umwene aayobile amasyu agamaka agalukasyo ukufwana na Umwene. “Keta, Untwa Kyala gwinu isakufyusyaga mmwanya unsololi bo yune.” Umwene aamenye. Umwene aaketiile nganila Umwene, kangi umwene afyusise ukuheluligwa kwa Umwene ukuya bukabi bukulumba ukukinda mulimuli gwesa gwa nkisu.

<sup>103</sup> Nkristi mwinangu, umwisyugu, ngimba ugwe ukabagila ukubomba ikyo? Kangi gwesa mulimuli nu bufumuke bwa nkisu, nu lwitiko, uswe tukunketa Umwene uyu aafingile. Kangi ikinyali ukukinda ikyakipanga umwisyugu, mbwitugasye bwake bosa, pope Ikyene kisakuyaga kisito-fiyo ukukinda kilikyosa iki u mohesi abagile ukukupako ugwe. Linga uswe tulasuligwe, linga uswe tubongotoligwe ukuya tunyafulenyafule, linga uswe tufuluganike nu kubalanila, mfipanganio na m’bumilisi, ikyene kisakuyaga kisito-fiyo ukukinda kilikyosa u mohesi abagile ukutwala. Naloliloli.

<sup>104</sup> Umwene aafyusise mmwanya ulufuyulo lwa Kristi ukuya bukabi ubukulumba ukukinda ifyuma fyosa ifya Igupto. Polelo umwene aafimbilisigwaga ukubomba ikindukimo. Umwene alinkutaga Igupto. O, une ndiganile ilisyu lila. Umwene alinkuntaga Igupto. Muketile, umwene aketelaga ilibwindo lilalila, loli umwene aketaga ukukindana na Farao. Ngimba bule linga Farao aketaga ubumalikisyu bwake? Ngimba bule linga Farao aketaga ukumilwa kwa kikolo kyake? Mose aketile ikyo. Bulebule? Na sayansi? Nu lwitiko, Mose aketile ikyene. Kilikyosa iki umwene aabomble kyali kwisila ndwitiko, panongwa yakuti Kyala aafingile kwa Abrahamu, ugwise, ukuti Umwene isa-Umwene isa kwendelaga ikikolo iki linga fikindilepo ifyinja abamia bana, kangi isakubasosyaga abene panja. Kangi nu lwitiko, Mose alinkwitika ilisyu ili Kyala aayobile, nu kumanya mwene, ukuya sya lwitiko, ukuya ndongosi unsaligwa ukubasosya abene panja. Umwene aamenye apa umwene aalipo.

Umwene aalyegile ubuyo bwake pa fibwina fya ndipa, ukuya nkanyafula-ndipa, kangi alinkwega ukuheluligwa kwa Kristi ukuya bukabi ubukulumba ukukinda nu kwitugasya pa kikota kya Igupto. Umwene aalyegile... Umwene akayobilemo siku, "Une ngukipelela ikisa ikyene." Umwene alinkwega ubuyo bwabo nu kubuka na bene! Lwimiko ku... Umwene alinkwega ubuyo bwabo. Uswe tulinkubuka nabo.

<sup>105</sup> Yonongwa unsimbi umpakigwe aayobile:

Une ngwegaga injila na baheluligwe ba Ntwa  
abanini.

Une nandile muno nu Yesu, lino une  
ngukindilila.

Une ndi mu njila yangu ku kisu kya Kenani.  
(Naloliloli.)

<sup>106</sup> Mose. Ikyene kyayobigwe na yumo ukuti Mose kyaali kinunupo, akabalilo kako umwene abagile ukuya mwanundumyana gwa Farao kangi umwene ali na mulimuli gwa nkisu, umwene kyaali kinunupo ukuya mwanundumyana gwa Abrahamu ukukinda ukuya mwanundumyana gwa Farao. Mwanundumyana gwa Abrahamu, unheluligwe, ukukinda ukuya mwanundumyana gwa Farao, u mwalafyale.

<sup>107</sup> Une kinunupo nje mwanundumyana gwa Ntwa Yeso, nu m'bombambombo mwinake Gwake, kangi nukwega ubuyo bwangu nabandu abatagigwe aba nkisu iki, ukukinda ukuya ne Pulezidenti ugwa United States of America unywamu uyu, pamo ukuya ne Elvis Presley, pamo nje Pat Boone, pamo kilikyosa ugwe kulonda ukutendeka ikyene. Une ngwegaga injila yangu.

<sup>108</sup> Abakikulu abanini bikufimbilisiga ukwega injila yabo. Mbuyo bwakuya u-u Mary Pickford, pamo yimo indondwa ya mavidiyo ingulumba, undindwana gwa mulimuli, egaga injila yako na banini abaheluligwe ba Ntwa.

<sup>109</sup> Une kinunupo nje ndumbilili pa kigemo, ukulumbilila ubukabi ubusitakwagigwa ubwa Kristi, ukukinda ukuya ndondwa ya mavidiyo ga Hollywood, pamo umundu unkulumba ukukindabosa pa kisu. Linga une nalyaga ukwiyima, ukusuma, pamo kilikyosa une nafumbilisigwaga ukubomba, une ngwisakwegaga injila yangu na bandu ba Ntwa. Nu lwitiko, une ngubomba ikyo. Une mbegiigwe ulusako. Loli, ni lipyana lya Kyala, une ngaali nguketa nu lwitiko.

Nu lwitiko une mbagile ukuketa ikyene  
kubutali;

Kangi Baba gwitu ikugulila kwisilya kunjila,  
Ukututendekela uswe ubuyo  
bwakwitugasyako Kula.

<sup>110</sup> Unyambala unkoma songo alinkuti, ilisiku limo, "Ngimba fiki ugwe gwasanusyaga inyumba yako kukipanga kila? Kiliku

iki kikupela ugwe ukupa inyumba ya ma dola amaelifu malongo-mabili-namahano ku kapanga akanini akakulu akaboneke-kanyali kala?”<sup>111</sup>

<sup>111</sup> Une ndinkuti, “Ikyene kikali kipanga iki une nabombile isyene. Ikyene bo bandu aba bali pala.” Une ngaya nafyo nafimo ifyombo fya nkisu. Isumuni yiliyosa iyi une negilemo siku yasanusigwe ku kipanga iki. Fiki? U lwitiko lwangu luli pa Kyala, kangi komma pa findu fya nkisu. Ifyakwiyela fyangu fili mmwanya. Kangi une ngwitika ifyinu fyosa fyofilafila, linga ugwe uli kanunu na Kyala. Isyene syabwanaloli, ukuti umwe muli. Uswe, nu lwitiko, tukwambilila. Uswe, nu lwitiko, tukwitika Kyala.

<sup>112</sup> Mose, umwene aafimbilisigwaga ukutendeka ulusaloo. Kangi polelo umwene aafimbilisigwaga ukubomba, bo atendike ulusaloo, umwene alinkulwa ulwitiko, polelo, kabuno umwene akaatilaga ubugasi bwa mwalafyale. Lilino, m'bundu, umwene ali nu bwabuke ukutila ubugasi. Umwene ali nu bwabuke ukutila ubugasi bwa mwalafyale, loli umwene akaatilile. Umwene akaabombile ikyene umma, panongwa yakuti umwene aali ni mbombo iyakubomba, kangi umwene ali pa lukindi lwa mbombo. Kangi umwene akaapasyaga’mma iki umwalafyale ayobaga ukufwana ni kyene. Umwene aalyegile injila Yake pope.

<sup>113</sup> Lilino, Farao, ena, akabalilo kako umwene ikuketa atoligwe, umwene aalondaga ukumpa Mose na bana... Umwene aatile, “Syosa silikanunu, une ngukubulaga isi une ngubombaga. Umwe mwesa itugalaga itolo nkisu iki kangi mubukege panja nukutwala ifikemo kwa Kyala gwinu.”

<sup>114</sup> Iyo yo njila iyi u mohesi ikubombela. “O, umwe mubagile ukuya banyakyala. Ngimba fiki umwe mutikubuka kula nukwingila ikipanga? Umwe mutikufimbilisigwa ukubomba fyosa ifindu ifi.” Unnyambala ikuyoba ku nkasi gwake...

<sup>115</sup> Unkasi ikuyoba, “Ndume gwangu, une mbindwike. Ifyakwipaka mu nyobe kangi umma, pamo ukwipaka mmilomo kangi ni fingi. Ifi kangi umma. Ukusekela panja kangi umma. Ifyafibugutila ifi kangi umma. Une nsokilemo mu kyene! Une ngubikaga akabalilo kangu kukubala Ilisyu, ukupakikisyakaaya.”

<sup>116</sup> “Lilino, keta, n’ganigwa. Ugwe, ugwe abagile ukuya nyakyala, fyosa filikanunu. Lilino, keta, ugwe—ugwe gubukile ukukilania *apa*. Ugwe ukyagile ikipanga ikisobi.”

<sup>117</sup> Umma, ugwe ukabomba. Ugwe uli nkayabwanaloli. Linga ugwe uli nu ndumbilili, uyu ukulumbilila ikyo kwa ugwe, ugwe kufimbilisigwa ukuya mulamula ni kyene. Londenya kunyuma Ndisimbo nukukyaga ukuti ikyo kyo bwanaloli.

<sup>118</sup> “O,” alinkuti, “ubukege ukwisila *apa*. Abene batiku—abene batiku fimbilisigwa ukubomba ifyo ukwisila apa. Muketile?

Abene batikubomba ifi kuno." Iyo yo njila... "Buka itolo kubutali fiyo." Loli umwene atikulonda ugwe ukusooka nkisu. Iyo yo njila iyi u mohesi ikubombela. Umwene atikulonda ugwe usokemo mfindu fya nkisu; twalaga itolo ikisu ni kipanga.

<sup>119</sup> Ilisiku limo, ngwisa ngusuluka pa nsebwe, une ndinkwasya irediyo yangu. Kangi yalipo pala i—i inyimbo, polelo ndinkumilisyä ukupilikisyä, kangi une ndinkupilikisyä kifuki inyimbo yosa, bo ngali une nabagile ukumanya ukuti kali iyene yali naloliloli yali nyimbo yasyakyala, pamo mohesi ikugela ukusulusya ifindu fya Kyala pa bupimo bwa nkisu. Ugwe ukabagila ukubomba ikyo! Kyala yaga ni kisa!

<sup>120</sup> Une ndikupasya imbaale silinga isi Elvis Presley ikusimba, pa fyosa isumo isyabunyakyala inunu. Umwene akaali ingiligwe nu mohesi. Umwene atumile abana bingi ku gehena, nu kumoga kuko une nkumenye, nkisu kyosa mu lisiku ili. Pat Boone na bosa ba bene, umwene aliingiile ikipanga kya Kristi; kangi Elvis Presley, ugwa ba Pentekosti; abene bo ba Yudas Iskarioti, mfifwani fya banyambala abo. U mohesi ikugela ukutwala ifindu ifi ifya Kyala, ukuti abene bafifuluganie palikimo ifyene ukusulukila *kuno*. Abandu batikuketaga uko kumwanya ukukinda *iki*. Abene bikuketa pene *apa*, bikuti, "Ena, ifyene fifwene itolo." Ifyene fikafwana umma. Sooka panja pa kisu.

<sup>121</sup> Alinkuti, "Umwe mubagile ukubuka pa masiku manandi itolo. Kangi umwe mubuke, itugala nkisu." Naloliloli, umwene aamenye abene bikugomokaga. Polelo umwene aasyagenie ikyo kitikubombaga'mma, lelo umwene alinkwinogona ikindukimo ikingi. Umwene alinkuti, "Une ngubabulaga umwe isyakuti mubombe. Umwe mubukege kulikosa umwe mukulonda ukubuuka, loli umwe mubaleke abakasi binu bosa, abaninu bosa, kangi ing'ombe syinu syosa, kunyuma *kuno*. Umwe mufileke ifyene kuno, kangi umwe mubukege panja." Kabuno, abene baali ni fyombo fyabo kunyuma kula, ifyo fisaga ukuya kinyoywesya kunyuma.

<sup>122</sup> Kangi ifyo fyo Mohesi ikuyoba kwa umwe. Pene papo ugwe kufileka fimo mwa findu fya nkisu fikaali pa ugwe, ugwe ukaali kulonda ukukwesa, ugwe kulonda ukunwa, ugwe kulonda ukufwala ukufwana ni kisu, ifyo fyo fyene ifi mohesi ikulonda.

<sup>123</sup> Une ngupilika ifindu fинги ifwakufwana nu kugomokelanyauma. Une ndikwitika kulipo ukugomokelakunyuma bo muno abandu bikwinogonela ubwene bulipo. Abene itolo bikufileka ifyombo mu Igupto ukubasongela abene kunyuma, ifyo fyene itolo. Ukugomokelakunyuma kukaya'mma ifi abene bikuyoba ukuya kyo iki. Ugwe ufilekile fинги fyo nkisu kunyuma kula, fila fyo fikukusonga ugwe.

<sup>124</sup> Nkundwe, une ngukubula ugwe, akabalilo kako Israeli itendekesyeye, pakati pakilo, abene baalinayyo fyosa ifi bali nafyo nkisu iki, bapangenie kangi bitendekisyeye ukubuka.

<sup>125</sup> Kyala tutumilaga ulusasanio bo lula. Uswe tukupangaaniaga kilikyosa, nukwitendekesyə ukubuka. Ukukuta kwa pakilo pakati kukwisa, “Bukaga umwe kukwagana Nagwe.” Umwe kinunupo nakyo kilikyosa kipanganisigwe. Ugwe kinunupo ungaya nakyo nakimo, ikisu iki, kikusongelege ugwe kunyuma, ingoye simo ukukukolela ugwe pasi. Pangania fyosa. Tuli tendekesyə uswe. Uswe tukubuka.

<sup>126</sup> Kangi umwe mumenye fiki? Une ngubabula umwe, abene baali babwanaloli fiyo kwa Kyala, mpaka Farao alinkukina fiyo pakilo pakati, umwene alinkuti, “Soka panja! Soka panja, kangi mubukege. Egaga filifyosa ifi muli nafyo, kangi bukaga!”

<sup>127</sup> Une nhobwike fiyo ukuti u mundu abagiile ukuya nubumi kifuki fiyo na Kyala, mpaka u mohesi atikumanya isyakubomba nagwe. Isyo syo bwanaloli. Soka panja! Bukaga! Pilikilaga Kyala!

<sup>128</sup> Nu lwitiko, umwene alubwene ulufingo. Unkanya ndipa, pamo akaya nkanya ndipa, umwene aalyegile injila yake na baNtwa abaheluligwe abanandi. Farao alinkuti, “Egaga fyosa ifi umwe muli nafyo kangi sokapo ukufuma apa! Une ngasimanya isyakubomba nanumwe.” Umwene aaligwabwanaloli fiyo kwa Kyala, nu lwitiko.

<sup>129</sup> Ulwitiko lwisakubomba ifika, linga ugwe kuyaga gwabwanaloli kwa Kyala. Nu lwitiko, uswe tukunketa Umwene.

Akabalilo kitu kamalike; kakindile akabalilo.

<sup>130</sup> Loli, nu lwitiko, ulubunju ulu, fyusya amaso ginu mmwanya. Komma ukuketa isyakubasyungutila umwe, ikisu ikya masiku aga, loli keta nukumbona Umwene Uyu aapele ulufingo. Ilibangeli liyobile, “Uswe tutikuketa fyosa mbupelelesye lilino, loli tukumbona Yeso.” Ugwe keta ku Mwene, ulubunju ulu, kangi injila syinu sisakusanusigwaga.

<sup>131</sup> Papo uswe tukwinama imitu gyitu, nkabalilo itolo, ku lisu lya lwiputo. Untwa aliongelelapo ulusayo pa Ndumi iyi.

<sup>132</sup> Inogonaga mu ndumbula syinu lilino. Ngimba ugwe gwaketesyaga pa findu fya nkisu? Nu lwitiko, ngimba ugwe kumbona Yeso? Ngimba ugwe kuketa pa bufumuke bwako, ikipanga kyako? Ukuti ubwimike bwako mbandu ni kisu buli bulebule? Pamo, ngimba mukumbona Yeso Uyu, mbupela kisa, alibiikile Mwene ku kiboko ikililo kya Lwimiko ku Mwanya, Uyu aakubilwe bo mfwilabangi, un golofu ku basitabugolofu? Ngimba ugwe ukabagila ukufyusya amaso nukuketa u Mpiki gwa Bumi pabutali apo? Polelo, tagaga ikipiki iki ikya sayansi nubumanyi, nukumbombela Umwene.

<sup>133</sup> Ngimba ugwe kulonda ukukumbukiligwa ndwiputo bo ngaali une ukwiputa? Fyusya ikiboko kyako, ku kyakusuma kilikyosa iki ugwe ubagile ukukilonda. Kyala akusaye. Umwene iku keta ikiboko kyako kyosa.

<sup>134</sup> Linga ugwe uli monangi, fyusa amaso gako nukuketa lilino. Linga ugwe gwali nsitakupasya, linga ugwe ufumile pa kuumana nu tundu utunini, ngimba ko kukindana kuki iki ikyene kikupela? Ugwe kubuka pa kufwa limo mwa masiku aga. Ilisiku liliku? Lumo umwisyugu! Ugwe ukasimanya'mma. Isala yimoyene ukufuma lilino, ugwe lumo kuyaga mu gehena, pamo ugwe kuyaga ku Mwanya. Loli ugwe kufimbilisigwa ukusala lilino. Linga kalipo kalikosa mbumi bwako aka kakaya katalusye, ugwe salaga lilino, nu lwitiko.

<sup>135</sup> Ugwe kuti, “Ena, une linga mbagile ukumpyanikisya unkasi! Linga une mbagile ukumpyanikisyu unnyambala!” Sikayanimbombo ifi abene babombile, salaga u Bumi. Salaga u Bumi.

<sup>136</sup> Kabuno, Yeso aayobile, “Linga ukufuma mu ndumbula yako ugwe utikuswa umundu aligwesa ubonangi bwabo, yope u Tata Gwakumwanya atisakukuswaga ugwe.” Polelo egaga ikyo kifuki fiyo. Linga kalipo kamo akabibi mu ndumbula yako ukulwana nu mundu yumo, monangi pamo mwikemo, ugwe uli mu soka ya moto gwa gehena.

<sup>137</sup> Lilino fyusya iliso lyako. Ngimba ugwe kuketa fiki, undugu gwako? Pamo, ngimba ugwe kuketa u Mpoki gwako? Ngimba ugwe kuketa fiki ulubunju ulu?

<sup>138</sup> Linga ugwe uli mbine, kangi udokotala gwako ikuti ugwe ukabagila ukuya kanunu, ugwe fyusya iliso lyako, ku kipingika, kuko Umwene aafulele panongwa ya mbibi syitu, ni fulasigwe Syake uswe twagangwike. Komma ukuketa isi u dokotala ikuyoba; umwene ikubomba mu sayansi. Ulwitiko lukubombela nkiyabo kya Mbepo na Kyala. Unko uswe tulinogonaga isya findu ifi lilino akabalilo kako ugwe ufyusisyen ikiboko kyako. Kyala agabwene agene.

Unko twipute.

<sup>139</sup> O Gwabwilanabwila Kyala, mbuyemyee ubwa kwiputa lilino, bo i Ndumi yibukile kosa, komma ukusitikisyu imbeyu sya Lisyu Lyako, Ntwa, sigwege pa kisu kya mabwe. Komma ukuyitikisyu i Ndumi, Ntwa, yigwege pa mitulwatulwa, imifwa, ifi ukupasya kwa bumi ubu (bo yu Loti) gibagiile ukupiita iyene ukugoga, ku bumalikisyu, yiyege yaakutagiigwa. Loli, O nsayigwa Kyala, yileke iyene yigwe pa mfu unnunu, umoloke, pa ndumbula imbinduke. Kangi ni yangu, yope, Ntwa, ukuti twesa tubagile ukuketela lilangalo lya kuketela kwa Kyala, nukuketa Ikipanga ikikaniigwe ikya Ntwa Yesu, abandu abakaniigwe, injila ingaanigwe, kangi uswe tuli endaga mu njila iyalwimiko iyi.

<sup>140</sup> Bo yu Mose, umwene akaamenye kuko umwene abukaga. Abandu bakaamenye kuko abene babukaga. Abene bakaayimenye injila iyi kubukako. Abene balinkusumuka itolo.

<sup>141</sup> Kangi, O Ntwa Kyala, akabalilo kako akimbo akamogi aka kakwimbigo, nu lwitiko uswe tukukibona i Kisu kila kubutali. Kiliyaga ikyene itolo lilino, ukuti abanyambala na bakikulu muno batisakwinogona isya isi ikisu kikuyobaga, pamo muno abene bikwendelaga. Balisumukaga abene itolo mu mbepo syabo, nu kubuka.

<sup>142</sup> Mose alinkukongesya Ulumuli, kangi Ulwene lulinkundongolela umwene ku kisu kya lufingo. Kisita kumanya kuno umwene aabukaga, loli umwene alinkwenda itolo mu Lumuli, ku kisu kila iki kyaali kyelupo ukukinda pa musi.

<sup>143</sup> Tupaga, Ntwa, umwisyugu, ukuti bingi apa bikwendaga mu Lumuli lwa Lisimbo kangi mbwinake bwa Mbepo Mwikemo, kangi ni Kipanga; i Kipanga, Ntala-kupapigwa, abana abapapigwelululu aba bammwambilile Kristi, kangi basondigwe na Mbepo Mwikemo, bikulongoleligwa nu Mbepo. Tuli endaga mbwinake ubu, palikimo, mfindu fya Kyala, ukumbombela Umwene ndosyo, ukupilikila mbufwe, ukusyiligwa, nu kusyuka. Tulimbombelaga Umwene mbulagili Bwake, "Gulilaga umwe mu Yerusalemu mpaka umwe mupeigigwe Amaka ukufuma Kumwanya." Tulimbombelaga Umwene mu kubumbulusya kwa Bunyakyala, ukwiputila ababine. Tulimbombelaga Umwene mu mugonesyo, ukumenyania unkati, ni ndumbula yimoyene, ubwinake ukusyungutila Ilisyu lya Kyala. Tulimbombolega Umwene mu fyosa ifindu fya Bunyakyala, kufika Ikisu kikwisa kukuboneka. Tupaga ikyene, Ntwa. Pilikaga ulwiputo lwitu, bo uswe tukukibika ikyene kyosa kwa Ugwe lilino, mu Ngamu ya Ntwa Yesu.

<sup>144</sup> Lilino ni mitu gyitu gineme, komyemye, polepole, tuli imbagá itolo akimbo aka. Lilino uko ko kupala. Ubulumbilili bumalike. Nayumo ugwa kusokapo. Yaga itolo komyemye. Unko tumpale.

<sup>145</sup> Ubulumbilili bo lufundo. Inogona fiyo lilino iki umwe mubombe, iki umwe mwabagiile ukubomba, iki kikupelile ugwe iki ugwe gweywani umwisyugu. Iki kikupela ugwe ulambikigwege, umusyugu, kyo panongwa yakuti ugwe ubombe simo mmayolo. Ngimba kikuyaga fiki kilabo? Pelaga siye kanunu umwisyugu, kangi ugwe kuyaga mwabuke kilabo. Muketile? Ugwe kufimbilisigwa ukubomba ulusaló. Ngimba kubombaga bulebule ulwene? "Nu lwitiko, une lilino ngulekesya fya filifyosa. Une lilino ngulekesya, kangi ilisiku limo une ngubuka kwisilya Kula."

Mbunyafu panandi na panandi,  
Uswe twisakwagana pala pa bumogi- . . .

Mpaalaga itolo Untwa mu ndumbula yako lilino.

Mbunyafu panandi na panandi,  
Uswe twisakwagana ni Kipanga ikiheluligwa. Kikafu ukubuka, loli uswe twisakwagana ilisiku limo.

Kwa Tata unkabi kumwanya,  
 Uswe twisakutwala ifiyabo fya lutufyo,  
 Kabuno ikyabupi kya lwimiko kya lugano  
     Lwake,  
 Nu lusayo ulu lwisakukemesyaga agitu . . .

Palikimo na baheluligwe banandi ba Ntwa, nu lwitiko, une ngusala.

Mbunyafu (mbunyafu) panandi . . . (panandi na panandi)

Uswe twisakwaganaga pa kiloboko ikimogi;  
 (panandi na panandi)

Mbunyafu (mbunyafu) panandi na panandi,  
 Uswe twisakwaganaga pa kiloboko ikimogi.

Kilipo Iksu iki kili . . .

Mpalaga itolo Umwene. Ulo lo lupalo.

. . . lwitiko une mbagile ukuketa,

Nu lwitiko une ngubomba ulusaloo lwangu.

Oko, u Tata ikugulila . . .

<sup>146</sup> Une nguketa bosa abaNtwa kwisilya Kula; Nkundwe George, Nkundwe Seward, bosa ababikemo.

. . . uswe ubuyo bwakkikalako Kula. (Ena,  
 Ntwa!)  
 Bunyafu . . .

<sup>147</sup> Ugwise gwake, Howard, Edward, bosa abinitu abakemisigwe aba baalyegile Injila, kubutasi kula, akabalilo akakinde kala.

Mbunyafu (Ena, Ntwa!) panandi na panandi  
 (panandi na panandi),

Uswe twisakwaganaga pa kiloboko ikimogi.

Uswe twisakwimba pa lumogi lu . . . (Oko  
 Kyala!)

Ingobeligwa inyimbo sya basayigwa, (Lwimiko  
 kwa Kyala!)

. . . twisakusulumania kangi'mma,

Somma ulwikimo lwa lusayo lwa Buyo  
 ubwalutusyo bula.

Mbunyafu, bunyafu panandi na . . . (panandi  
 na panandi)

Uswe twisakwaganaga pa lula lumog- . . .



*Nu Lwitiiko, Mose* KYA58-0720M  
(By Faith, Moses)

Ubulumbilili ubu butwaligwe nu Nkundwe William Marrion Branham, ubu pakwanda bwatwaligwe nki Ngereza pa Ndungu kulubunju, Julayi 20, 1958, ku Branham Tabernacle mu Jeffersonville, Indiana, U.S.A., bwiegigwe pa busimbe bwa tepi ya magneto kangi busimbwigwe kisitakutumula mu ki Ngereza. Ukusimba ukwa mu Kyangonde ubu bwasanusigwe nu kuyabanisigwa na ba Voice of God Recordings.

KYANGONDE

©2020 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## **Ukusasania isya kwegwelelakwegelela**

Ukusoka isya kwegelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbige ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

**VOICE OF GOD RECORDINGS**  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)